

సీరియల్

విప్లవనాటికల సికిందర్

(గత సంచిక తరువాయి)

అప్పుడా మే కారు దిగి చకచకా నడవసాగిందా
వీధిలో.

కారును తక్షణ పరిగిగానానికే వీలుగానే వుంచింది,
మెయిన్ రోడ్డువెళ్ళు తిప్పి.

ఆమె అడుగులు దూరం దూరంగా పడుతున్నాయి.
ఆమె దృక్పథాలు ఇళ్ళ తలుపులమీద వున్నాయి. ఆ
వరుసలో వీధికి ముఖద్వారాలున్న ఆ ఇళ్ళ తలుపులన్నీ
మూసి వున్నాయి. వీధిలో అంత రాత్రివేళ ఎవరూ
లేరు. కనీసం ఆమెను చూసి మురిగేందుకు వక్కయినా
లేదు....

వీధి దీపాలు కాంతివంతంగా వున్నాయి.

అప్పుడా మే ఒక ఇంటిముందాగింది.

మెట్టు ఎక్కి మూసి వున్న ఇంటి తలుపుమీద కొట్ట
బోతూ ఆగిపోయింది.

ఆమె ఒక్కసారి తన చేతులు చూసుకుంది.

భారీ!

తృప్తిపడి, మెట్టు దిగి గబగబా నడవసాగింది వచ్చిన

దారిని.... పరు గెడుతున్నట్టు అదరాబాదరా నడిచివెళ్ళి
కారును చేరుకుంది. గభాల్ను డోరు లాగి హేండ్ బ్యాగు
నందుకుంది. చటుక్కున తెరిచి అందులోంచి ఒక కత్తిని
ఎన్నుకుంది. తిరిగి బ్యాగు పెట్టేసి, డోరు మూసేసింది.

అప్పుడు నిట్టూర్చిందామె.

సిమితపడి, ఓసారి వీధిలో ఇరువైపులా చూసి, తిరిగి
నడవసాగింది.

ఆర నిమిషంలో మళ్ళీ ఆ యింటి ముందుకొచ్చి తలుపు
కొట్టింది.

ఎవరూ పలకలేదు.

గొళ్ళెం పట్టుకొని కొట్టింది మళ్ళీ.

ఉలుకూ పలుకూ లేదు.

దబదబ బాదింది మళ్ళీ.

లోపలేవో అఱికిడయింది.

అమె వెంటనే పక్కకు జరిగి నిలబడింది.

“ఎవరూ?” లోపలినుంచి మాటలు వచ్చాయి.

“నేను సుమలతని” జాగ్రత్తగా చెప్పిందామె అలాగే

నిల్చుని.

“సుమలతా? ఏ సుమలత?”

“అప్పుడే మర్చిపోయావా...?”

అడుగులు వూర్తిగా దగ్గరయ్యాయి. తలుపవతలనుంచే
మాటలు వినిపించాయి. “ఓహో, నువ్వా... నువ్వింత రాత్రి
ఎందుకొచ్చావ్?”

“ముందు తలుపు తియ్, నీతో మాట్లాడాలి.”

“ఇంత రాత్రి... ఇంత రాత్రి నాతో ఏం మాట్లా
డాలి?”

“ముందు తలుపుతీయ్, త్వరగా!”

అప్పుడు గొళ్ళెం తీస్తున్న చప్పుడయింది.

ఆమె కత్తి వున్న కుడిచేతిని వెనుక దాచుకుంది.

తలుపు తీసి ఆతను, “నువ్వింత రాత్రి ఇలా రావడం”

అని అనబోతూ ఆమె ముఖంలోకి చూసి ఆగిపోయాడు.

ఆగిపోయి చూస్తుండిపోయాడలాగే, కళ్ళూ నోరూ

తెరచుకుని.

“నువ్వు—నువ్వు సుమలతవి కాదు! సుహాసినీ!!”

ఆతని అరుపుతో బాటే ఒక్కసారి దూరం నుంచి

సెరను వినిపించాయి.

ఆమె ఉలిక్కిపడి విసురుగా కుడిచేతిని ఆతనిమీదికి

విసరబోయింది—ఆతను వెనక్కి దూకేస్తూ ఆమె పాట్ల

మీద చెయ్యేసి నెట్టేశాడు. మెట్టుమీదనించి జారి ఆమె

ఆమాంతం కిందపడింది, కెల్లికిలా. సెరన్లు దగ్గర

య్యాయి. ఆతనొక్క గంతులో వచ్చి మళ్ళీ ఆమెమీద

కురిగాడు, ఉన్నాదిలా పోటు తిన్నాడు. భుజంపట్టుకుని

శేకవేశాడు. పక్కకు పడ్డాడు. సెరన్లు ఇంకా దగ్గర

పోయాయి. ఆమె ఒక్క వుదుటున లేచి, వీధిలోకి తిరిగిన

హెడ్ లైట్స్ ని చూసి పరుగుతీసిందక్కడ్నించి—

“అదిగో, పారిపోతోంది! ఆమె....!!” లాల్ అరుపుకి

ఇంకా వేగం పెంచాడు డ్రైవర్. దుమ్ము లేపుకుంటూ,

సెరన్ మోగించుకుంటూ, ఆ ఇరుకు వీధిలో శరవేగంతో

వచ్చేస్తున్న కారుని, దాని వెనుక జీపునీ చూసి ఆమె

లేడిలా గంతుతూ వురికి తన కారును చేరుకుంది. ఆ

వాహనాలింకా ముఫైగజాల దూరంలో వుండగానే

సారుచేసి దూకింది, మెయిన్ రోడ్డుమీదికి. ఆగకుండా

లట్ట దూసుకళ్ళసాగింది.... అప్పుడు ఎదురుగుండా వచ్చేసిన

మరో జీపును చూసి బెదిరి, అడదిడంగా పోనినూ దానికి గుద్దేసి, పక్కకు విసిరేసి, అదే వేగంతో పలాయనం చితగించింది.

ఆమెను తరుముతున్న వాహనాలకి ఈ జీపు అడ్డు పడటంతో గొంతెత్తి తిట్టాడు కృష్ణన్.

లాల్ కారు దిగి పరుగె తనా గాడు ఆల్పెట్ అంబా సిడర్ వెనుక, రివాల్యూర్ తీసి పట్టుకుని. ఆ కారు రోడ్డు మలుపు తిరిగి పోతూండగానే ఒకచోట ఆగిపోయి మూడుసార్లు కాల్చాడు. మూడు గుళ్ళూ వృధా అయ్యాయి. ఆ కారు అదృశ్యమైంది.

లాల్ రెచ్చిపోతూ మళ్ళీ పరుగుతీశాడు. మలుపు తిరిగి మళ్ళీ కన్పించిన ఆ కారుని మరో రెండుసార్లు షూట్ చేశాడు. ఒకటి వీండ్ పీల్డుని, మరొకటి వెనుక టైరుని బద్దలు చేశాయి బుల్లెటు.

కారు వేగం తగ్గిపోయి, వంకర టింకరగా పోతూ యాభై గజాల దూరంలో ధడాలున ఓ యింటి గోడకు గుద్దేసి ఆగిపోయింది.

వెనుక నిలిచిపోయిన ఆ మూడు పోలీసు వాహనాలూ అప్పుడు పరుగెత్తుకుంటూ పోతున్న లాల్ ని అందు కున్నాయి. లాల్ ఒక దాంట్లో దూశాడు. ఆలోపే ఆమె కారు దిగేసి రోడ్డుమీద వురక సాగింది....

ఈ అలజడికి నిద్రలేచి వచ్చేయసాగారు జనం. ఆ కోలాహలంలో పోలీసు వాహనాలు ఇంకా సైరన్లు మోగించుకుంటూ ఆమె వెంటపడ్డాయి.

“ఇన్ స్పెక్టర్! ఆమె వేగం చూడండి....వీ సందు లోకి తిరిగిపోయినా కష్టం! మిగతా ఫోర్స్ ఏమయింది? ఇంకా చేరుకోలేదెందుకని? ఓహ్, డ్రైవర్, యూ

“రైల్వే ఫాస్టు!” లాల్ అరవసాగాడు ఉద్రేకంగా.

వెనుకనుంచి హెడ్ లెట్లు అంతకంతకూ కాంతివంతమవుతూంటే, ఆమె హఠాతుగా ఎడనుపక్క కన్పించిన సందులోకి దూరిపోయింది....హా! ఆ సందులోకి ఆ వేగంతో మలుపు తీసుకోలేవు వాహనాలు.

అంతా దూకేసి పరుగుతీశారు గబగబా....అప్పటికే ఆమె కన్పించడం మానేసిందా చీకటి సందులో. వీళ్ళ బూట్ల చప్పుడులో ఆమె అడుగులు విన్పించడంలేదు. అంతా ఇంకా ఉద్రేకం తెచ్చుకుని అరుచుకుంటూ పరుగెత్తసాగారు. “సుహాసినీ! నువ్వు లాంగిపో! మేం షూటింగ్ ఓపెన్ చేస్తున్నాం....” కృష్ణ్ అరిచాడు, గాల్లోకి రెండుసార్లు పేల్చి.

సమాధానంలేదు. మనిషి జాడలేదు.

హఠాతుగా అప్పుడా వాహనాలు సందులోకి తిరగడంతో మొత్తం వీధంతా హెడ్ లెట్లతో వెలిగిపోయింది.

ఆమె జాడలేదు.

పరుగెత్తున్న వాళ్ళ కాళ్ళకి ఓ పందికొక్కు అడ్డువచ్చింది. అది రివ్వున రోడ్డువతలకి దూకేసి మాయమైంది. వాళ్ళింకా ముందుకు సాగిపోయారు. సందు చివరిదాకా వెళ్ళి ఇరువైపులా చీలిపోయిన మార్గాల్ని రెండు జట్లుగా విడిపోయి అనుసరించారు.

వాహనాలు వాళ్ళ వెనకే వెళ్ళాయి.

వాళ్ళింకా హెచ్చరిక చేస్తూ వీధివీధికి తిరిగారు. ఇళ్ళ తలుపులు కొట్టి ప్రతి ఇంట్లోనూ చూశారు. మొత్తం పేటంతా గంటసేపు గాలించారు. వచ్చి చేరుకున్న అదనపు బలగాన్ని చుట్టూ మొహరింపచేశారు. వల

బిగించారు. క్షుణ్ణంగా గాలించారు. ఆమె లేదు. ఎవరికీ మళ్ళీ ఎదురుపడలేదు, కన్పించలేదు. ఎవరికీ-ఆ ప్రాంతపు వాసులెవరికీకూడా ఆమె ప్రత్యక్షం గాలేదు. రెండున్నర గంటల గాలింపు ఆనంతరం విరమించుకున్నారు.

అంతా తిరుగుముఖం పడుతున్న క్షణంలో, అప్పుడు లాల్ కేదో తట్టింది. “ఓహో, కృష్ణన్! పందికొక్క! మనకిందాక ఆడ్డొచ్చిన పందికొక్క — అదెక్కడ్నించి వచ్చింది?”

“ఎందుకు .. అదెందుకు?” తికమకపడ్డాడు కృష్ణన్.

“ఓహో, కమాన్! ఇంకో పొరపాటు పోండి!”

లాల్ పరుగెత్తుకుంటూ తిరిగి మొదటి గుండులోకి వచ్చాడు. అక్కడ ఇరువైపులా చూసుకుంటూ నడుస్తూ, కొంతదూరంలో తక్కువ ఓచోట ఆగిపోయి చూశాడు ఎడమపక్క.

అక్కడొక బడీ కొట్టు వుంది.

దానికింద ఆరు చదరపుటమగుల మేరకు, అడుగున్నర ఎత్తులో ఖాళీస్థలం వుంది.... అక్కడంతా చెత్తాచెదారం పోగయివుంది.

లాల్ వెంటనే జనంలోంచి టార్పిటీసుకుని వేసి చూశాడు. ఆ చెత్త చెదిరిపోయింది.... అందులో పడి ఒక చెప్పు కన్పిస్తోంది....

“ఆమె ఇక్కడ దాక్కుంది.... దీనికింద!” అరిచాడు లాల్ చెప్పు అందుకుంటూ, “ఆ పందికొక్క ఇక్కడ్నించే ఉరికింది.... మనం వెళ్ళిపోయింది చూసి ఆమె యిటునుంచి తప్పించుకుంది!”

అందరూ సబులై నూస్తున్నారు.

ఆ సమయంలో ఆమె వాళ్ళకు కొన్ని వందగజాల

దూరంలో వుంది, గబగబా నడిచిపోతూ.

అదే సమయంలో కంట్లో రూముకి వివిధ ప్రాంతాలనుంచి ఆరు హత్యల సమాచారాలందాయి.... ఒకదాని తర్వాత ఒకటి.

వరంగల్ ఊట్లో తాటితోపు.

గాలి వీస్తోంది రివ్వున. గాలికి తాటాకుల చప్పుడు విపరీతంగా వుంది. ఆ చప్పుడూ భయంగాలిపే కారు చీకట్ల మధ్య గబగబా అటూ యిటూ తిరుగుతున్నాయి, అక్కడ ఆకారాలు.

వాహనాలు వచ్చి ఆగుతున్నాయి, మళ్ళీ వెళ్ళిపోతున్నాయి.

మనుషులు నడిచి వస్తున్నారు, తిరిగి వెళ్ళిపోతున్నారు.

వస్తువులు చేతులు మారుతున్నాయి, ఆదృశ్యమవుతున్నాయి.

ప్రవేశ మార్గంలా ఏర్పరచినచోట ఇద్దరు సాయుధులు వచ్చే ప్రతివారినీ సోదా చేస్తున్నారు. కోడ్ వర్ట్ అడుగుతున్నారు, మొహాలపై టార్సీలు వేస్తూ.

‘కొసప్రాణం—కాసుల బేరం.’

అలా లోపలికి అనుమతించబడ్డ వాళ్ళంతా నలభై గజాలు నడిచి, ఒక జీపును చేరుకుంటున్నారు. ఆ జీపు పూర్వం మిలిటరీ వాహనమనీ, ఇద్దరు ఆర్మీవాళ్ళని వధించి అపహరించబడిందనీ, వాళ్ళెవరికీ తెలిసే ఆవకాశంలేదు. ఆ కటిక చీకట్లో నీలంలోకి మారపోయిన దాని రంగునీ గుర్తించలేదు. దాన్ని గుర్తు పెట్టుకోడానికి లైసెన్స్ ప్లేట్లు అసలే లేవు.

అందులో మాత్రం లైటు వెలుగుతోంది.
 దానిముందు మరిదరు సాయుధులు,
 నిశాచరుల్ని వరుసలో వుంచుతున్నారు.
 వరుస చిన్నగా కదులుతోంది.
 వరుసలో వచ్చే ప్రతివారినీ అడుగుతున్నాడు శంభూ
 నాథ్.

“మీ పేరు?”

చెపుతున్నాడు నిశాచరుడు, “యస్ పాల్ కపూర్.”

“ఎంత ఆఫర్ చేశారు?”

“అయిదు లక్షలు.”

లిసు చెక్ చేసి చెబుతున్నాడు జింబో, “క రెట్టె,
 మిష్టర్ యశ్ పాల్ కపూర్ ఫైవ్ లాక్స్.”

చేయి చాపుతున్నాడు శంభూనాథ్. బ్రీఫ్ కేసు
 అందుతోంది చేతికి. నోట్లు నిండిపోతున్నాయి ట్రంకులో.
 అభివాదం చేస్తున్నాడు చిరునవ్వుతో. “వెరీ వెరీ
 హీహీ. నూ రేళ్ళాయుషు మీకు. నెక్స్ట్!”

“వరుసలో మరో నిశాచరుడు, “అజయ్ కుమార్..”

“మీరు అయిదు లక్షలు ఆఫర్ చేశారు.”

వరుసలో ఇంకో నిశాచరుడు, “విశ్వేశ్వర రావు ...”

“మీరు మూడు లక్షలు ఆఫర్ చేశారు.”

వరుసలో ఇంకో....ఇలా నిమిషానికొకరు చొప్పున
 దాదాపు ముప్పైమంది నించి గంటలోగా వనూర్కు
 పూర్తయ్యాయి.

అప్పుడా ప్రాంతం నిరస మెచోయింది, ఆ ఆరుగురు
 తప్ప.

నిండిన ట్రంకుల్లోకి చూస్తూ భుజాలెగ రేకాడు శంభూ
 నాథ్ ఆత్రంగా, “వెరీగుడ్! ఈ రోజు బాగుంది నిన్నటి

కంటే!”

జింబో సకిలించాడు అందులోకి చూస్తూ.

“మొ తం కలెక నెంత, జింబో?”

అందరూ ఉలిక్కిపడారు.

ఆ మాటలు చీకట్లోంచి వినిపించాయి....

బూట్ల చప్పుడు టకటక వినిపిస్తోంది, రాళ్ళలో.

ఆ ఆకారం దగ్గరకొచ్చి జీపులోకి తొంగిచూసింది.

“మొ తం కలెక నెంత, జింబో?”

జింబో చకచకా లిసులో అంకెలు కూడి చెప్పాడు,

“వన్ క్రోర్ ధర్మి ఫెవ్ లాక్స్, బాస్.”

ఆ ఆకారం పెద్ద పెద్ద కళ్ళలో ట్రంకులోకి చూసి, జీ వెక్కింది.

“నిన్నటి కలెక్షన్ ఎంత జింబో?”

“ఓన్ లీ నెన్ టీత్రీ లాక్స్, బాస్.”

ఆ ఆకారం విరగబడి నవ్వుసాగింది, నోట్లని వెకెత్తి ఎగ రేస్తూ.

“వెరీ వెల్, గుడ్ ప్రోగ్రెస్, లెట్స్ గో!”

కొన్ని క్షణాల తర్వాత, ఒకకోటి ముఫైఅయిదు లక్షలు లూటీ ధనంతో, ఉత్సాహంగా పయనమయ్యారా వీడుగురూ దుండగులూ, తమ నెలవుకి....

తెల్లవారేసరికి నగరమంతా ప్రాకిపోయింది హత్యల వార్త.

ప్రజలకిప్పుడు సుహాసిని చాకచక్యం మరింతగా చర్య నీయాంశమైంది. ఎవరినోట చూసినా ఆమె గురించి వ్యాఖ్యలే. ఆమెకు ప్రశంసలే.

మరి ఆరు హత్యలు ...

ఈ హత్యలకి గురయిన వాళ్ళంతా సామాన్య పౌరుల పురుషులే.

మొదటి పురుషుడు విద్యానగర్ లో ఒక టీచరు. రెండవతను కాచీగూడలో కాంపౌండరు. మూడవతను డిల్ సుఖ్ నగర్ లో క్లర్క్. నాల్గవతను ఈడీబజార్ లో గాజుల వ్యాపారి. అయిదో అతను మెహదీ పట్నంలో చిన్న హోటల్ ఓనరు. ఆరవతను బాలా నగర్ లో ఒక ఫోర్ మన్.

సెనత్ నగర్ లో ఫోటో గ్రాఫర్ భుజంలో గాయంతో తప్పించుకోగల్గాడు.

అనే ఆమె చేసిన చివరి దాడి - విఫలమయిన యత్నం. అందరు హతుల శరీరాల్లోనూ (గుండెల్లో) అవేరకం కత్తులున్నాయి. ఇంకే ఆధారాలు లేవు. ఆ ఫోటో గ్రాఫర్ తన అనుభవాన్ని ప్రెస్ వాళ్ళకి పదే పదే విప్పించసాగాడు. అయితే తనమీద ఎవరి దాడి జరిపించిందీ చెప్ప నిరాకరించాడు. హతులైన ఆరుగురిలో ఎవరూ కూడా పోలీస్ స్టేషన్స్ లో కోరిన వివరాలు దాఖలు చేయలేదు.

ఆ వెల్ట్ అంబాసిడర్ ని రాత్రే స్వాధీనం చేసుకున్నారు. అందులో ఆమె వదిలేసిన షేండ్ బ్యాగులో ఇంకా ఏడు కత్తులున్నాయి. ఇంకేమీ లేవు.

ఇంతవరకు సుహాసిన వదిలిన తన వ్యక్తిగత ఆధారాల్లో ఆ లేబిల్స్ మీద ఆమె చేతివ్రాత, లెక్చరర్ మీద దాడి జరిపినప్పుడా కత్తిమీద ఆమె రక్తం మరకలు, ఇప్పుడీ బడ్డి కొట్టుకింద వదిలేసిన కుడికాలు చెప్పు వున్నాయి.

ఆమె పలాయన వృత్తాంతం హాట్ హాట్ పలావు అయింది ప్రతికలవాళ్ళకి. పిలవని ఫేరంటంలా వచ్చి

పదార్థ పోలీసుల వద్దకి. ఆమె చాతుర్యాన్ని తామే పోగిడి కొండెక్కించడం ఇష్టపడక నోరు మెదపలేదు పోలీసులు. ప్రెస్ వాళ్ళు అప్పుడు వాళ్ళ అసమర్థతని ఎత్తిచూపారు. పోలీసులు ఆది ఒప్పుకున్నారు.

లాల్ కూడా తన అసమర్థతని అంగీకరించాడు. వాళ్ళింకా ఇంటర్వ్యూలు, ఫోటోలు, కామెంట్లకోసం జేధిస్తాంటే లాల్ అందర్నీ పోగేసి ఇలా దెలివరీచేశాడు ఉపన్యాసాన్ని.

“ఒప్పుకుంటాను, మీరంతా నాపై వుంచిన విశ్వాసాన్ని వస్తుచేశాను. మరిన్ని హత్యలకి ఆస్కార మిచ్చాను. కట్టెనుట హంతకురాలి పట్టుకోలేక పోయాను. దీన్నిబట్టి ఇక నా కేమన్విస్తాందంటే, మెడియర్ ఫ్రెండ్స్, నా శక్తిసానుర్యాలుడిగాయి. నేనిక క్షమార్పణలతో ఈ బాధ్యతను వదులుకోక తప్పదు. ఇంకొక రెవరె నా సమరుడిని దీనికి ఎన్నుకోమని డి. జి. పి. గారికి నా విజ్ఞప్తి....”

ఇది పోలీసు వర్గాలలో కలవరం రేపింది.

“మిష్టర్ లాల్, మీరిలా చేయలేరు!” అన్నాడు డి.జి.పి. స్వయంగా ఫోన్ చేసి, ఇంటికి.

“నేనింతకంటే చేయలేను, సర్” అన్నాడు లాల్ బాధగా.

“వాళ్ళింకా చెలరేగిపోతారు, మిష్టర్ లాల్?”

“పోనివ్వండి, సర్. అలా జరగాలనే నేను కోరుకుంటున్నాను.”

“ఓహో, ఏమిటి మీ మాటివ్, మిష్టర్ లాల్?”

“నేనికనించి గుప్తంగా పనిచేయాలనుకుంటున్నాను, సర్.”

“వికరంగా చెప్పండి.”

“ప్రజలూ, శత్రువుల దృష్టిలో లాల్ విరమించు కున్నాడు. కానీ మీ పోలీసుల దృష్టిలో ఇంకా ప్రయత్నిస్తూనే వున్నాడు.”

“గుడ్, టెరీ వెల్ మీ అయిడియా చెప్పండి.”

“ఇలా కాదు, మిమ్మల్ని కలుసుకోవాలి అరగంటలో. కమిషనర్, ఇన్ స్పెక్టర్ కృష్ణన్, మీరు మాత్రమే వుండాలి సర్, అక్కడ.”

“అలాగే, ఇప్పుడే వాళ్ళని రమ్మంటాను.”

“థాంక్యూ. అక్కడ ప్రెస్ వాళ్ళు వుండకుండా చూడండి” ఫోన్ పెట్టేనూ లేచాడు లాల్.

అరగంటలో ఆతను డి.జి.పి. ఆఫీసులో వున్నాడు, వాళ్ళ ముగ్గురి ముందు కూర్చుని చర్చిస్తూ.

“తిరిగి ఆ మె రాత్రి స్వేచ్ఛగా తన పని పూర్తిచేసు కుంది. అయినా ఆ మెను మనవాళ్ళవరూ గుర్తించలేక పోయాడు. వాళ్ళందరినీ ఫూల్స్ చేసింది. ఎలాచేసిందో కనుక్కున్నారా?”

తలూపాడు కమిషనర్. “అప్పుడా కారు నెంబర్ మనకు తెలియదు. పెగా ఆ మె డూప్లి కేట్స్ తగిలించు కొచ్చింది. మొన్నటి సంఘటనతో జాగ్రత్తపడి. వెల్ అంబాసిడర్ లో ఒక స్త్రీ పోతున్నంతమాత్రాన అనుమానించలేరు కదా? ఆ మె సుహాసిని కావాలి. వాళ్లంతా సుహాసిని కోసమే చూస్తారు తప్ప, ఇతరుల్ని అంత పరీక్షగా చూడరు. ట్రాజ్డీ ఏమిటంటే, ఆ మె మారు రూపంలో వుందనీ అప్పుడెవరికీ తెలియదు. ఆ మె ప్రతీ హత్యాసలంలలోనూ గ్లవ్స్ ఉపయోగించింది. కానీ కారు నడుపుతున్నప్పుడు మాత్రం అవి లేవు. జాగ్రత్తపడింది,

పట్టిచ్చేస్తాయని. ఇప్పుడు నాకొక్కటే అన్నిస్తోంది.... ఆమె మారురూపంలో వుంది. మనముందు మాస్కుతో కనిపించి, హతులముందు అసలు రూపంతో ప్రత్యక్షమైంది. అలాగే జరిగింది....మిష్టర్ లాల్.”

“ఓ.కే, అలాగే అనుకుందాం. మరిప్పుడు ప్రశ్నేమిటంటే, ఆమె మళ్ళీ ఈ గోజు కూడా ప్రయత్నిస్తుందా అనేది.”

“తప్పకుండా ప్రయత్నిస్తుంది ... మీరు విరమించుకున్నట్టు వాళ్ళకి తెలిసిపోతుంది.”

“తెలిసిపోతుంది తెలిసే విధంగా మనమింకా ప్రచారం చేయాలి. నేను పోయినంత మాత్రాన వాళ్ళు విజృంభిస్తారనుకోను. ఐ కాంట్ వేల్వూ మై సెల్ఫ్ టు హో. మీ ఫోయ్యుండి. మిమ్మల్ని అంత తేలికగానూ తీసుకోలేరు వాళ్ళు. అందుకని దీనికొక మార్గాన్ననుసరించాలి...”

“ఏమిటది?” అడిగాడు డి.జి.పి.

“రేడియోలో ప్రసారం చేయాలి, మధ్యాహ్నం ప్రాంతీయ వార్తల్లో. ఇంకా ప్రెస్ కి రిలీజ్ చేయాలి. ఈ హత్యలు ఇంకా జరిగే అవకాశంలేదని మీరు భావిస్తున్నట్టూ, నిన్నటి అనుభవంతో సుహాసిని మళ్ళీ ప్రయత్నించిందని, మీరు నమ్ముతున్నట్టూ, జనుక ప్రజలిప్పుడు నిశ్చింతగా వుండవచ్చని మీరు హామీ ఇస్తున్నట్టూ ప్రకటించాలి. మీరీ భ్రమతో వున్నట్టు శత్రువుల్ని నమ్మించాలి. అప్పుడే వాళ్ళింకా చెలరేగిపోతారు—”

“కానీ మనకేమిటి ప్రయోజనం?”

“మనకి వుంటుంది ప్రయోజనం” అన్నాడు లాల్ వెంటనే, “వాళ్ళిక ఏమీ చేయరన్న భ్రమలో వుండి

మీరు మీ బంధోబస్తునీ, ప్రయత్నాల్ని విరమించు కుంటున్నట్లు వాళ్ళకి తెలిస్తే.... అలా భావిస్తే—అప్పుడు తప్పకుండా వాళ్ళు తమ ప్రయోజనాలు చూసుకుంటారు. ఇక్కడ ఇచ్చి పుచ్చుకోవడం జరగాలి. మనమేదె నా ఇస్తేనే తిరిగి వాళ్ళనించి పొందగలేది. మనం వాళ్ళకొక అవకాశమిచ్చాం.

“నా అయిడియా ఏమిటంటే, వాళ్ళకిలా సేఫ్టీ ఫీలింగ్ కల్గిస్తే, అప్పుడు వాళ్ళ విశ్వంఖలత్వంనుంచి మన ప్రయోజనం సాధించవచ్చు. దీనికొక మార్గం ముందు ముందు మీరు మొన్న స్వాధీనం చేసుకున్న స్నేక్ సాసె టీ ఉత్తరాల్ని తిరిగి వాళ్ళకి పోస్తుచేయాలి. ఆ ఉత్తరాలు ముఫైరెండు వున్నాయి. వాటిని వివిధ ప్రాంతాలలోని లెటర్ బాక్సులలో ప్లాంట్ చేయాలి. క్లియరెన్స్ వాళ్ళకి వాటిని ముట్టుకోవద్దని చెప్పాలి.

“దీనికి ముందు ఈ హత్యలకి నూచించడ వ్యక్తుల్ని కాంటాక్టు చేయాలి. మన ప్రయత్నం తెలియచేసి సహకారం కోరాలి. ఆ ముఫైరెండుమంది ఇళ్ళలోనూ మన వాళ్ళు వుండేలా చూడాలి. వాళ్ళే ఆ వ్యక్తులుగా నటించాలి.... సుహాసిని వచ్చేవరకూ. ఆమె తప్పకుండా వస్తుంది, ఆ ఉత్తరాలందుకుని. ఇందులో ఇంకెవరి ప్రాణాలతో రిస్కులేదు. అంతా మనవాళ్ళే గనుక సక్సెస్ వుతుంది—”

“అంటే, ఆమె అలా చంపడానికి వచ్చినప్పుడు మన ఆఫీసరు ఉపాయంగా పట్టుకుని బంధిస్తాడన్నమాట!” అన్నాడు డి.జి.పి.

“అంతే, ఇంతకంటే మార్గం లేదు. పరిష్కారంలేదు.

ముఖైరెండుమంది ఇన్ స్పెక్టర్లని వెంటనే సెలకు చేయండి. ఇది ఈ రాత్రికే జరగాలి. వాళ్ళకా ఉత్తరాలు ఈ రోజే అందిపోవాలి. వెంటనే ఆయా వ్యక్తుల అంగీకారం తీసుకుని పోసుచేసేయండి ఉత్తరాల్ని. మరొక విషయం, మొన్న లెటర్ బాక్సు లన్నిటికీ తాళాయి మార్చారనుకుంటాను?”

“అవును.”

“అవన్నీ తీసేసి, మళ్ళీ అదివరకటివే చేసేయమనండి. తాళాలు మార్చినట్టు శత్రువులకి తెలియదు కాబట్టి వాళ్ళలాగే వస్తారు. ఏ టైపు తాళాలు వాడుతున్నారు?”

“F 4, F 5.”

“వెల్, వెంటనే ఆ పాత తాళాలే చేసేయమనండి. ఆ ఉత్తరాల్ని మీరు విప్పిచూశారా?”

“చూశాం.”

“అయితే వాటిని కొత్త కవర్ లో పెట్టి, ఒక్కొక్కరు ఒక్కొక్కదాని అడ్రసు వ్రాయండి—దస్తూరీ కలవకుండా.”

తలలూపారు వాళ్ళు ముగురూ.

“అలాగే, కానీ మిష్టర్ లాల్, నాకొకటి ఆరంభ గావడంలేదు. ఇలా సమాజాన్ని సంస్కరించాలన్న విచారం వీళ్ళుకెందుకు పట్టుకుంది? ఏ ఆధారంమీద వీళ్ళింత శ్రమ పడుతున్నారు?”

“అంటే?”

“వీళ్ళకిందులో విచ్చలవిడిగా డబ్బు ఖర్చవుతోందని తెలుస్తూనే వుంది. ఈ డబ్బంతా యెక్కడ్నించి వస్తోంది వీళ్ళకి? యెందుకు పనిగట్టుకుని ఈ పనిలోసం వెచ్చి

స్తున్నారు? ఏమిటి వీళ్ళకు ఇంట్లెస్తు? వీళ్ళలో దుర్మార్గులూ హంతకులే వున్నారు. వీళ్ళకేమిటి సంఘాన్ని సంస్కరించాలన్న చింత? స్త్రీ రక్షకులుగా చాటుకుని ఏమిటి వీళ్ళు ఆశిస్తున్నది ప్రతిగా?”

“అవును....నిజమే. ఈ సందేహం నాకూ వచ్చింది. వీళ్ళెవరో నిస్వార్థ సేవకులుగా బయల్దేరారంటే నా కనుమానం వేసింది. ఇలాటి కిరారతులు సంస్కర్తలు కాలేరు. ఏ ప్రయోజనం లేకుండా ఎందులోకి దిగరు.... ఇలా డబ్బూ ప్రాణాలు వెచ్చించడానికి వీళ్ళు పిచ్చి వాళ్ళయినా కావాలి, లేకపోతే మనకు తెలియని గేమ్ వీదో ఆడుతూండాలి.”

“అదే.... ఏమిటది? వీళ్ళకి వేరే ఉద్దేశ్యాలేమైనా వున్నాయా?”

“నాకొక అనుమానం వుంది, సర్. ఇది మీకు కలిగిందా?”

“ఏమిటది?”

“ఇంతవరకూ వీళ్ళు చేయించిన హత్యల్లో ప్రాణాలు కోల్పోయింది సామాన్యలే. వాళ్ళు ప్రకటించిన తర్వాత మొత్తం తొమ్మిది హత్యలు జరిగాయి. అందులో చిమన్ భాయ్ ఒకడు తప్ప, మిగతావారంతా సగటు పౌరులే.”

“అవును....నిజమే!”

“ఎందుకిలా జరగాలి? ఉన్నత వర్గాల వాళ్ళలో ఇద్దవారే లేరా? వాళ్ళుమీద ఉత్తరాలే అందలేదా? మరి చిమన్ భాయ్ను తప్ప యెవర్ని ముట్టుకోలే దెందుకు....”

“ఓహో, అరమేంది మీ పాయింట్!” అన్నాడు

డి.జి.పి. ఉద్రేకంగా, “మీరంటున్నది వాళ్ళు బ్లాక్ మెయిలర్స్ అనా?”

“బ్లాక్ మెయిలర్స్!” లాల్ మెరుస్తున్న కళ్ళతో చూశాడు, “అవును, బ్లాక్ మెయిలర్స్. బ్లాక్ మెయిల్ ఎందుకు చేయకూడదు? సుహాసినిని ఫీగ్ లీఫ్ గా ఉపయోగించుకుంటూ, తమ ఆశయాలు మనకు నమ్మిస్తూ, తద్వారా ఏమీ యిచ్చుకోలేని సామాన్యుల్ని చంపి, ధనికుల్ని భయపెడుతూ డబ్బెందుకు పొందకూడదు వాళ్ళనించి?”

“డబ్బీజ్ కరెట్ట” అన్నాడు కమిషనర్.

“ఇదే జరుగుతుందాలి!” అన్నాడు డి.జి.పి., “అందుకే ధనికుల హత్యలు కావు. చిమన్ భాయ్ మొండికేసి వుంటాడు, చంపారు. ఇతరులు డబ్బు కంగీకరించి వుంటారు. సుహాసినిని సామాన్యులమీదికి ఉసిగోల్పుతూ ధనికులకి ఆమె భయాన్ని సృష్టిస్తూ డబ్బు గుంజుతున్నారు బెదిరించి. ఇది గుట్టుగా జరుగుతోంది.... ఈ హత్యల్ని మనకు ఎక్స్ ప్లెయిన్ చేయడానికి సుహాసినిని ఫీగ్ లీఫ్ గా ఉపయోగించుకుంటున్నారు ... వాళ్ళు బ్లాక్ మెయిల్ రహస్యం బయటపడకుండా!”

“వెల్, ఇలాగని నమ్మకంగా అనుకోలేం” అన్నాడు లాల్, “అయినా ఈ అభిప్రాయం కూడా ప్రకటించండి. వాళ్ళు తృప్తిపడతారు. వైగా ఈ యాంగిల్ ప్రజలు తెలుసుకోవడం అవసరం. అప్పుడెవరై నా వుంటే నిర్భయంగా మనకో ఫోన్ చేస్తారు, ఆ ముతావత పడ్డ వాళ్ళు.”

“ఓ. కే. మధ్యాహ్నానికల్లా యివన్నీ వెల్లడయిపోతాయి....” అని కమిషనర్ ని చూశాడు డి.జి.పి.

అతను తలూపాడు. “మీరు చెప్పినట్టే జరిగితే బహుశ
ఈ రాత్రికి సక్సెస్ అవుతాం, మిషన్ లాల్.”

“అవుతాం” అన్నాడు లాల్ నమ్మకంగా.

“అయితే మీరిప్పుడేం చేస్తున్నారు?”

“నేను....” అంటూ కృష్ణన్ వెళ్ళు తిరిగాడు లాల్,
“ఇన్ స్పెక్టర్, అత నేమయ్యాడు-సుహాసిని అన్న సతీష్?
ఎక్కడున్నాడు? ఏం చేస్తున్నాడు? కబురులేదేమిటి?”

కృష్ణన్ తలగోక్కుంటూ, “అతను కన్పించడంలేదు,
లాల్” అన్నాడు.

“ఎందుకని?”

“ఏమో!”

“అంశే?”

“తల్లి మృతి తర్వాత చాలా ఎక్సైట్ అయ్యాడు,
లాల్. అంతకుల్ని అంత ముందిస్తానని శపథం చేశాడు.
అది సులభం కాదు, అనవసరంగా ప్రాణాలమీదికి
తెచ్చుకోకు అన్నాను. అప్పుడు కోపం తెచ్చుకుని,
నన్నవమానపర్చాడు చాలా మాటలతో....”

“ఓహో, అత నెక్కడున్నాడిప్పుడు?”

“ఏమో, తెలియదు. ఆ కోణ తర్వాత మళ్ళీ కన్పించ
లేదు.”

“నేను తెలుసుకుంటాను. ఇంటికి వెళ్ళి చూస్తాను.
ఇప్పుడా ఇంట్లో అతనొక్కడు మిగిలాడు. సుహాసిని
వున్నా లేనట్టే. అతనికి దుర్గతి పట్టకూడదు, వుండాలి,
వంశ వృద్ధికి....”

సలవు తీసుకున్నాడు లాల్, లేచి.

“అలాగే....అలాగే, నారాయణ్. ఆ పని నువ్వు వెంటనే పూర్తిచేసేయ్. మిగతావాళ్ళకి ఎగ్జాంపుల్ గా వుంటుంది....కాస్త జాగ్రత్త, ఇది పట్టపగలు సుమా.... ఓ.కే? సుడ్, త్వరగా వెళ్ళు!”

చెప్పి ఫోన్ పెట్టేశాడు జింబో.

“ఎమిటది, జింబో?” శంభూనాథ్ అడిగాడు.

“నారాయణ్ ఫోన్ చేశాడు. మన గురించి విశ్వేశ్వర్రావు కక్కేశాడట!”

“ఎవరు — ఆ చిన్నపిల్లల్ని ఖరారుచేసే ముసలాడేనా?”

“ఆ వెధవే!”

“ఎలా కక్కేశాడట?”

“ఫోన్ చేశాడట, బాదర్ ఘాట్ పోలీసులకి, రాత్రి తనెలా మోసపోయిందీ, ఎంత డబ్బిచ్చిందీ చెప్పాడట.”

“ఓహ్, మన హెచ్చరిక పాటించలేదన్నమాట.”

“రేడియోలో పోలీసులు ప్రకటించగానే ఉత్సాహ పడివుంటాడు. పోలీసులకెలా తట్టించంటావ్, మన వ్యవహారం?”

“ఎక్కడో ఏక్ పాయింట్ వుంది — నువ్వే మన్నావ్?”

“వేడి వేడి మిర్చి తినిపించమన్నాను ముసలాడికి. అందరికీ ఎగ్జాంపుల్ గా వుంటుంది.”

“వేడిగుడ్డ!” శంభూనాథ్ కిటికీ దగ్గరకెళ్ళి బయట చూడసాగాడు, “అయితే రాత్రి మనం చోటు మార్చాలేమో, జింబో.”

“మార్చాలి. అక్కడ పోలీసులుంటారు. మరోచోటు

ఎన్నుకుని వెంటనే పాట్రన్స్కి తెలపాలి!”

“కమాన్ లెట్స్ గో, బాస్ దగ్గరికి.”

పక్క గదిలో ఈ మాటలు విన్న జాన్ ఆవేశ పడ్డాడు. పిడికిలితో గోడమీద కొట్టివచ్చి మంచంమీద కూర్చున్నాడు. జరుగుతున్న మోసం అతన్ని ఉద్రిక్తుణ్ణి చేస్తోంది. నిన్నరాత్రి ఇల్లంతా నిర్మానుష్యం అయి పోవడం, కేవలం తలుపవతల ఇద్దరే కాపలా వుండడం అతనికరంగాలేదు. కానీ తర్వాత తిరిగి ఇంట్లో యెప్పటి సందడి ఆరంభమైనప్పుడే తెలిసింది—అసలు కథ—జరుగు తున్న మోసం. వాళ్ళు రాత్రి చాలా డబ్బుతో తిరిగి వచ్చినట్టు వాళ్ళ మాటల్నిబట్టి తెలిసింది—

ఆ తర్వాత వాళ్ళలో కలవరం.

సుహాసిని తిరిగివచ్చి జరిగింది చెప్తోంటే వాళ్ళంతా చెదిరారు.

కానీ తమకిక్కడ ప్రమాదం లేదనిపించి వుంటుంది, ఈ మకాం మార్చలేదు.

ఇప్పట్లో మార్చరు. పోలీసులు తెలుసుకునేట్లు లేరు. ఇక తనవల్లే కావాలి. తను బయటపడితే తప్ప కాదు. జాన్ పడుకుని బాగా ఆలోచించాడు.

ఇప్పుడు వీళ్ళకేదో ఆపదవచ్చి పడినట్లుంది. రాత్రి డబ్బు కలెక్టు చేసేచోటు మార్చాలనుకుంటున్నారు. మళ్ళీ రాత్రి అంతా వెళ్ళిపోతారు. బయట ఇద్దరే వుంటారు. అప్పుడు చూడాలి అవకాశం.

ఆ ఇద్దర్నీ చితు చేయలేదా?

అతను తీవ్రంగా ఆలోచించసాగాడు....

(ఇంకా వుంది)